

## नकली दूध बनाने की फैक्ट्री पर छापा, दो गिरफ्तार

Publish Date: Mon, 07 Oct 2019 11:32 PM (IST)



संसू, चायल : सरायअकिल थाना क्षेत्र के कादिरपुर नेवादा गांव में किराए के मकान में संचालित नकली दूध बनाने की फैक्ट्री पुलिस ने छापा मारा। फैक्ट्री से भारी मात्रा में केमिकल व सिंथेटिक दूध बरामद किया। मौके से पुलिस के हथ्थे दो आरोपित भी चढ़े हैं। जबकि मालिक फरार हो गया। हालांकि मामले में पुलिस ने अब तक केस नहीं दर्ज किया है। गोपनीय तरीके से पुलिस आरोपितों से पूछताछ कर रही है।

तिल्हापुर चौकी प्रभारी अभिलाष तिवारी ने मुखबिर की सूचना पर सोमवार की सुबह हमराहियों के साथ कादिरपुर नेवादा गांव में दबिश दी। इस दौरान एक किराए के मकान में पुलिस को देख वहां रहे लोग भागने लगे। घेराबंदी कर पुलिस ने दो युवकों को धर-दबोचा। ग्रामीणों की मानें तो पुलिस ने कमरे के बाहर टावर डीजल लिखी खड़ी एक पिकअप बरामद किया है। पिकअप में करीब एक हजार लीटर की टंकी से दूध मिला। इसके अलावा 12 केमिकल पाउडर की बारी, दो टीन पॉम आयल, भारी मात्रा में बर्फ मिला। इतना ही नहीं कमरे के अंदर प्लास्टिक की बाल्टी में केमिकल जैसा पदार्थ सहित तैयार हो रहा सिंथेटिक दूध बरामद किया। सभी को जब्त करते हुए पुलिस दोनों आरोपितों को थाने लेकर आई। उनसे पूछताछ की जा रही है। इस संबंध में कोतवाल पीके सिंह कहना है कि आरोपितों से फिलहाल गोपनीय पूछताछ की जा रही है। इनके साथ कई अन्य युवक भी शामिल हैं। खाद्य सुरक्षा विभाग के अफसरों को संपुल लेने के लिए सूचना दी गई है। जल्द ही मामले का पर्दाफाश कर दिया जाएगा।

Posted By: **Jagran**

Source: <https://www.jagran.com/uttar-pradesh/kaushambi-counterfeit-milk-factory-raided-two-arrested-19648600.html>